



الوحدة الأثرية للتغيير الديمقراطي

Eritrean Unity for Democratic Change

ህዝባዊ ማዕበል ደለይቲ ፍትሒ ቅርፅታት ጀኔቭን ኒው-ዮርክን፡ በትሪ ኣብ ኢድኩም፡ ተመን

ኣብ እግርኹም'ዩ፡

ህዝቢ ኤርትራ ኣንጻር መግዛእቲ ከቃለስ እንከሎ ፡ ፍትሓዊ ሓርነታዊ ቃልሱ ዝሓተቶ ዋጋ ንምክፋል ድሕር ኢሉ ኣይፈልጥን። ሕሉቡን ንጹፉን ኣይበቐቐን። ንነዊሕን መሪርን ቃልሱ፡ ቦኸሩን ሕሳስ-ልደኡን ብምክፋል፡ ዘይሕለል ምዑት ምኻኑ ዘግሃደ ዘሕብን ህዝቢ ኢዩ። እንተኾነ ግን፡ ክባራረዩሉ ዝጸንሑ መራሕቲ ሰውርኡ፡ ብግስ ካብ ዝብሉ ኣትሒዞም፡ ሞሳኦም ዘይከፍሉ ተበለጽቲ ኮይኖም ክጠልጠጡ ምዃን ጸኒሑም። ንህዝባዊ ቃልሰና፡ ብጸቢብ ጉጅላዊ ኣርኣኢያኦም እናለከው፡ ንባሓትን ቀንጻልን ስልጣናዎ'ዮም ክጥቀሙ ጸኒሑም። ታሪኽ “ይቕረ” ዘይብለሉ ዋጋ ከኣ ኣኸፈሎምን፡ ከኸፍልዎ ይርከቡን። እንሆ ከኣ ትሕዞ ሓርነታዊ ኣመራርሕኡ ዘየጸበቐ ገድሊ ህግሓኤ/ህግደፍ፡ ባዕዳዊ መግዛእቲ ካብ ምወጋድ ንላዕሊ ኣይከደን። እዚ ናይ ሎም ኣራዊት መንነቱ፡ ወጽኢት'ቲ ናይ ትማል ባህርያቱ ስለዝኾነ ከኣ፡ ኣብ ነጻ ሃገርና ሓሱም ዋጋ ከኸፍለና ይርከብ ኣሎ።

24 ዓመታት ናጽነት ብዝምሰከር፡ ስርዓት ህግደፍ ከመይ ዝሓመሰለ ናይ ኩናት፣ ወራርን ጸረ-ሰላምን ሓይሊ ምኻኑ ኣግሂዱ ኣሎ። ስብኣዊ ክብረት ህዝብና ኣሕሲሩን ኣዋራዱን ዝገዝእ ሓሱም ደመኛ ኮይኑ ይርከብ። ሃገርና ኤርትራ ፡ ንከሳድ ህዝብና ብዘድንን ድኽነት ክገርፎ ይርከብ። ጨና ናይ ደምክራስን ግዝኣተ-ሕግን ብዘይብሉ ኣገዛዝእኡ፡ ስመር ህላወን ቀጻልነትን ህዝብናን ሃገርናን ኣብ ከቢድ ሓደጋ ኣውዲቕኖም ኣሎ። ንህዝብታትና ናይ ሂወትን ብሂወት ናይ ምንባርን መሰል ከለኡ፡ ቀጥቂጡን ኣንቀጥቂጡን፡ ንቡር ብዘይብሉ ኣገባብ ዝገዝእ፤ ንጸቢብ ጉጅላዊ ረብሓ ስልጣኑ ዘገልግሎ ኮይኑ ኣብ ዝተሰምዎ ኩሎም ነወርታት እናጸመደ፡ ዝሕብን ጅግንነታዊ ታሪኽ ህዝብና ከሕሰርን ከዋርድን ዝርከብ ስርዓት ኮይኑ። ብመሰል ርእስ ወሳኔ ህዝብናን ልኡላውነት ሃገርናን ምስ ዘይኣምኑ ሓይልታትን፡ ጉልባቦም ዝቐልዑ ግብረ-ሽብራዊ መሳርዓትን እናጸመደ፡ ዞባዊ ሰላምን ምርግጋእን ክዘርግ ዝግርቦ ናይ ራዕድን ሽብራን ነወራም ስርዓት ኮይኑ ጸኒሑን ኣሎን።

ህልው ኩነታት ሃገርና ኤርትራ (ብጭቡጥ) ፡ እዞም ዝሰዕቡ ኣርባዕተ ዝፋራረቑሉ ሓቅታት ጋህዲ ገይሩ ይርከቡ፡-

ሓዲ፡- ህዝብን ሃገርን ኤርትራ፡ ካብ ስርዓት ህግደፍ ዝኸፍእ ጸላኢ ከምዘይብሎም፤ ኣራዊታዊ ጭካኔ ስርዓት ኢሰያስ ኣፍወርቂ፡ ” ድሕረይ ሳዕሪ ኣይብቐላ “ ብዝብል እንሰሳዊ ተግባራቱ እንጨፍጨፈ፤ ህዝብታትና፡ ካብ ህልው ንታሕቲ ካብ ምውት ከኣ ንላዕሊ ኣብ ዝሰሓጉሉ ዘለዉ ደረጃ ኣንቆልቑሎም፡ ከቢድ ናይ ብርሰት ሓደጋ ከንጸላልዎም ገይሩ ኣሎ። ብእኡ መጠን፡ ንሓርነት ህዝብታትና ዝግበር ቃልሲ፡ ብናይ “ኣፍ ኣርክቡ” ናህሪ ክነቅሕ፡ ከወደብን ክግጥቕን ግድን ኮይኑ ኣሎ።

ከልተ፡- ስርዓት ህግደፍ ብሰንኪ ዝፍጽም ዘሎ ኣረጫናዊ ጭቆናን ውርደትን፡ ቁጠዕ ህዝብታትና ገንፈሉ፡ ማዕበላዊ ተቓዋሞኡ ኣብ ዘስማዓሉ ዘሎ ኩነታት ምዕራፍ'ዩ። እቲ ስርዓት ኣዳናጊሩ ናይ ምግዛእ ሕልምታቱ በኒኑ፡ ካብ ህዝብታትና ተሓጢጡ ምንጻሉን፡ ደጋፊ ህግደፍ ምኻን ርእስኻ ዘድንን ሕሰረት ምኻኑ ታሪኽ ኣግሂድኖ እንሆ። ማዕበላዊ ህዝባዊ ተቓዋሞ ቅርፅታት ጀኔቭ፤ ኒው-ዮርክን ቅድሚኡ ዝጸንሑ ሰለማዊ ሰልፍታት ከኣ፡ ናይ'ዚ ክወንነታዊ ሓቂ'ዚ ፡ መግለጺታት'ዮም።

ሰለስተ፡- ማሕበረ-ሰብ ዓለምን፡ ወዱብ ሕቡራት ሃገራትን (ወ/ሕ/ሃ)፡ ስርዓት ህግደፍ ንዝፍጽም ዘሎ ንቡር ዘይብሉ ነወርታት ብምኽፍን፡ ኣብ ልዕሊ ህዝብታት ኤርትራ፡ ንገበን ኣብ ልዕሊ ሰብኣዊነት (crime against humanity) ዝምጥን በደላት ዝፍጽም ዘሎ ስርዓት ምኻኑ ከቃልዑ ይርከቡ። ኣፍሪቃዊ ሕብረት'ውን እንተኾነ፡ ኣብ ታሪኹ ገይርዎ ብዘይፈልጥ ሙሉእ ድምጺ፡ ስርዓት ኢሰያስ ኣፍወርቂ ንግብረ-ሽብራዊ ሓይልታት ብምድጋፍ፡ ዞባዊ ሰላምን ምርግጋእን ዝዘርግ ገበናት ብምፍጻሙ ብናይ ወዱብ ሕቡራት ሃገራት ናይ ጸጥታ ባይቶ፡ እገዳ ክግበረሉን ክቕጻዕን ምጽውዑ ዝፍለጥ'ዩ። በቲ ዞባዊ ማሕበር ኢጋድን ኣባላት ሃገራቱን'ውን እንተኾነ፡ ካብ ዝኹነንን ዝፍንፈንን ዓመታት ኣቕጺሩ ኣሎ። ስለዚ ዓለም፤ ኣህጉርና ኣፍሪቃን ዞባዊ ማሕበር ኢጋድን፡ ኣብ ጎኒ ግፋዕ ህዝቢ ኤርትራ ጠጠው ብምባል፡ ህዝብና ፍትሕን ርትዕን ክረከብ ከምዝግብኡ ኣጋርነቶም ኣብ ዘረጋገጹሉ እዋን ንርከብ። እዚ ብመርማሪት ኮምሽን ዉ/ሕ/ሃ ቀሪቡ ዘሎ ጸብጻብ ከኣ መቐጻልታ'ዚ ኣጋርነት'ዚ ምኻኑን፡ ግቡእ ኣኸብሮትን ምስጋናን ከወሃቦምን ንቡር'ዩ። ነቲ ዝፍጸም

ዘሎ ገበያት ዝምጥን መቐጻጸዕ ንክብየኑ ዝጽወዕ ሰለማዊ ናይ ደገፍ ሰልፍታት ምክያዱ፡ በዚ ታሪኻዊ ኢጋጣሚ፡ ውድብና ኤሰደለ ክብ ዝበለ ደገፍ ይህብ። ግቡእ፣ ፍትሓዊን ኣብ ግዚኡ ዝካየድ ዘሎን ታሪኻዊ ህዝባዊ ቁጠዕ ንለውጢ ምኽኑ ከኣ ኣጽኒዑ ይኣምን።

ኢርባዕቲ፡- እቲ ራብዓይን መሰረታውን ሓቂ፡ ንበዓል-ቤታዊ ኩነታት ሰውራና ዝምልከትዮ። እቲ፡ ንሰውራና ማዕረ ዕድሜኡ ከሳቕዮ ዝጸንሐን ዘሎን፡ ሕቶ ብቐጥታ ዳልዳልን መሪሕ ውድብ፡ ሎሚውን ከም ትማል የሳቕዮ ምህላውዮ። ኣብ'ዚ እዋንዚ፡ ህዝብታት ኤርትራን ዓለምን፡ ንነውራም ስርዓት ህግደፍ ምሒር ተጻይፎምዎን ተነጻሉሉን ዘሎ እዋንዮ። ማይ-ቤት ፖለቲካዊ ሰልጣኑውን ጸቢባቶ፡ ሓድሕዱ ክመናጨትን ክበላላዕን ዝውዕል ዘሎ ስርዓትዮ። ቁጠዕ ህዝቢ ገንፈሉ፡ ናይ ደሞክራሲያዊ ለውጢ ጠለቡ፡ ኣብቲ ዝለዓለ ጥርዙ ዓሪጉ ኣሎ። ንሱ ጥራሕ ዘይኮነ፡ ሕሱም ጭካኔ ስርዓት ህግደፍ፡ ህላወን ቀጻልነትን ህዝብና ናብ ከቢድ ናይ ብርሰት ሓደጋ ብምንቁልቋሉ፡ ነቲ ንለውጢ ዝካየድ ቃልሲ፡ “ኣፍ ኣርክቡ” ገይርዎ ኣሎ።

መሪሕ ሰውራዊ ደሞክራሲያዊ ሓይሊ፡ ኣብ ኣዝዮ ድኹም ኩነታት ብምህላው፡ ደምበ ሰውራናን እኩብ ናይ ሃገራዊ ባይቶ ዓቕሙን ማእዘኑ ኣጥፊኡ ተዓኒዱ ይርከብ። ህዝብታትና፡ ንቐሕ፣ ወሳንን ውዳብን ተሳትፎኡም ኣብ ዘረጋገጹሉ ብራኽ ከይበጸሑ፡ ቁጠዕ ማዕበላዊ ተቐውሞኡም ብፍትው ኣገባብ ከገልጹ ገይርዎም ይርከብ። እዚ ድኹም ከወገነት ደምበ-ሰውራና'ዚ ከኣ፡ ነዚ ኣሪጉ ዝበሰበሰ ስርዓት ህግደፍ ምቐእ መቐነይን መሕብእን በዓቲ ኮይንዎ ይርከብ። ብእኡ ጥራሕ ከይተሓጸረ፡ ካብ'ቲ ልጓም-ኣልቦ ትምክሕተኛ ባህርያቱ ብምጋስ፡ ነቲ ዝሓቲ ዘሰረጸዎ ድሕረት ዝያዳ እናኣሰራሰረ፡ ህዝብታትና፡ ብሃይማኖት፣ ብኣውራጃን ዓሌትን ክፈላለዩን፡ ተቐውሞታቶም ንክየሰምሩን ይገብርዎም ኣሎ። ኣብ'ዚ መዳይ'ዚ፡ ንስሙር መኸተ ህዝብታትና ንክዘርግ ብናህሪ ይጥቀሙሉ ካብ ዘሎ መርዛም ፕሮፓጋንዳ ሓደ፡ "ስርዓት ወያነ ጸላኢ ህዝቢ ኤርትራዊ" ብዝብል ጀሚሩ፤ ኣብ መንጎ ኣሕዋት ህዝብታት ኤርትራን ትግራይን ፋሽስታውን ዘርኣውን ልዕሊ-ትህትነታዊ ጎስጓስ ከካይድ ጸኒሑን ኣሎን። ስርዓት ህግደፍ፡ ነዚ ጸረ-ህዝቢ ፕሮፓጋንዳ'ዚ ብግህዶን ብሰወርን ከካይድ እንክሎ፡ ዕላማ ነይርዎን ኣለዎን። ህዝብታትና ፈታዊኦምን ጸላኢኦምን ብግቡእ ንክየለልዩን፡ ንሙሉእ ዓቕሚ ፈተውቶም ናብ ረብሓ ህዝባዊ ቃልስና ንክይውዕልን ዓሊሙ ዘካይዱ'ዮ። ህዝብታትና፡ ካብ ዕዉት ደሞክራሲያዊ ሰውራ ህዝቢ ትግራይ/ኢትዮጵያን መሪሕ ውድብም ህወሓት/ኢህወደግን ክርከብ ዝኸእል ተሞክሮን ትምህርትን ብግቡእ ንክይንሓፍሱ ዓሊሙ ዘካይዱ ዘሎ ጸረ-ሰውራ ባህርያቱ ብምብጋስ'ዮ። በዚ ኣቢሉ ድማ፡ ህዝባዊ ቃልስና፡ ነቲ ኣብ ኢትዮጵያ ተፈጠሩ ዘሎ ምቐእ ናይ ቃልሲ ባይታ ንክይጥቀሙሉ፡ ኮነ ኢሉ ዝፍጽም ዘሎ እኩይ ተግባር'ዮ። እዚ ህግደፍ ዘካይዶ፡ ፖለቲካዊ ንቕሓት ህዝብታትና ዝኸልፍ ድሑር ኣረኣኢያ'ዚ ቀንዲ ዋኒኑ፡ ሓደ ዳልዳል ህዝባዊ ደሞክራሲያዊ መሪሕ ውድብ ንክይዓኩኽን ብሰውራዊ ማዕበሉ ንክይልብልቡን፡ ዕድመ ጸረ-ህዝቢ ስርዓቱ ንምንዋሕን'ዮ።

እዚ ኣብ ቅርጻታት ጄኔቭ፣ ኒው-ዮርክን ካልኦት ኩርንዓት ዓለምናን እነካይዶም ህዝባዊ ምንዕዓባት፡ ነቲ ብኣጻራይት ሽማግሌ ው/ሕ/ሃ ዝቐረበ ሓቕኛ ጸብጻብ ካብ ምድጋፍ ሓሊፉ፡ ነዚ ከሳዳዊ ሕቶ ምጥንኻር መሪሕ ውድብን ቀጻልነት ዘለዎ ውዳብ ቃልሲ ንሙሉእ ሓርነትን ከቋምት ከድልይ'ዮ። ከመይ'ሲ፡ ኣብ ኤርትራ ንክረጋገጽ እንደለዮ ለውጢ፡ እቲ መሰረታውን ወሳንን ሓይሊ፡ ህዝቢ ኤርትራ ባዕሉን መሪሕ ደሞክራሲያዊ ሓይሉን'ዮም። ስለዚ ድማ ውድብና ኤሰደለ፡ "እቲ በትሪ ኣብ ኢድካ (ኣብ ኢድ ህዝቢ ኤርትራ)፡ እቲ ተመን (ስርዓት ህግደፍ) ድማ ኣብ እግርኻዩ" ክብል ይፈቱ። ውድብና፡ ኤርትራዊ ስምረት ንደሞክራሲያዊ ለውጢ (ኤሰደለ)፡ ኣብቲ ድሕሪ ናይ ኒው-ዮርክ ህዝባዊ ሰልፊ ዝካየድ ሰልጥ ሰሚናር፡ ነዘም ልዒሎም ዝተጠቐሱ ሓቕታትን ካልኦት መሰረታዊ ዛዕባታትን ኣልዒሉ ብምዝታይ፡ ናብ ብሱል መደምደምታ ንክበጽሕ ዘለዎ ትጽቢት ልዑል'ዮ። ንዘሕልፎም ቅኑዓት ውሳኔታት ንምዕዋት ድማ፡ ኣብ ቅድሚት ተሰሊፊ ክረባረብ ምዃኑ ብምርግጋጽ'ዮ።

ዓወትን ድምቀትን ንሰላማዊ ሰልፊ ኒው-ዮርክ!!

ውድቀትን ስዕረትን ንገባቲ ስርዓት ህግደፍ!!

ቤት ጽሕፈት ዜናን ባህልን ኤሰደለ

27 ጥቅምቲ 2015